



MALTA

QORTI TA' L-APPELL

ONOR. IMHALLEF

EDWINA GRIMA

Seduta tad-29 ta' Lulju, 2015

Appell Civili Numru. 27/2014

Seduta tad-29 ta' Lulju 2015

Appell Numru: 27/2014

Donna Ohayon K.I. 570790M

Vs

Direttur tas-Sigurta Soċjali

Il-Qorti,

Rat id-decizjoni tat-28 ta' Ottubru 2014, fejn l-Arbitru ippronunzja s-segwenti decizjoni:

Kopja Informali ta' Sentenza

“Meta issejjaħ l-appell, dehret l-appellant assistita mill-Avukata J Camilleri. Deher ir-rappreżtant tad-Dipartiment.

L-Arbitru wara li sema' lill-appellant u l-Avukata tagħha u ħa konjizzjoni tal-ahħar sottomissjonijiet tad-Dipartiment dwar ir-registrazzjoni tal-minuri mad-Dipartiment tal-Edukzzjoni, hu tal-fehma illi l-verżjoni mogħtija mill-appellant hija kredibbli u għalhekk dan l-appell għandu jiġi miċħud.”

Illi minn din is-sentenza ġassu aggravat id-Direttur tad-Dipartiment tas-Sigurta Soċjali għaliex fid-deċiżjoni tiegħi l-Arbitru laqa' l-appell mingħajr motivazzjoni adegwata u ikkonkluda li l-verżjoni mogħtija mill-appellata hija verosimili mingħajr ma ta r-raġunjet li fuqhom ibbaża tali konklużjoni u dan skond kif kien rikjest mill-artikolu 218 tal-Kapitolu 12 tal-Ligijiet ta' Malta.

Illi 1-fatti kif jirriżultaw huma s-segwenti:-

Illi d-Dipartiment tas-Sigurta Soċjali informa lill-benefiċċjarja illi minn investigazzjoni li saret mid-Dipartiment ġie stabbilit li b'effett mill-10 ta' Dicembru 2013 hija ma kenix qiegħda tifforma familja għal rasha u/jew li qed tabita fl-indirizz mogħti minnha lid-Dipartiment tas-Sigurta Soċjali, u ċioe Flat 5, Blk C, Triq il-Ġilju, Zabbar. Għaldaqstant irriżulta illi hija thallset żejjed is-somma ta' €1,107.90 c fil-ghajnejha soċjali li rċeviet għall-perjodu mill-14.12.2013 sal-14.03.2014

Illi 1-benefiċċjarja Donna Ohayon appellat minn din id-deċiżjoni bl-ilment illi hija tgħix fl-indirizz idikjarat minnha u ċioe Flat 5 Blk C Triq il-Ġilju Żabbar, kif ilha tagħmel matul ħajjitha kollha

Kopja Informali ta' Sentenza

Quddiem l-Arbitru, id-Direttur appellanti kien issottometta illi wara spezzjoni li saret mill-ispetturi tad-Dipartiment ghall-Investigazzjoni ta' Frodi ta' Benefiċċi huwa ma kienx sodisfatt illi l-benefiċċjarja kienet qieghda tifforma familja għal rasha u /jew tabita fl-indirizz mogħti minnha.

Illi din il-Qorti kif diversament ippresjeduta ippronunzjat ruhha b'mod kopjuz għar-rigward ta' dan il-gravam billi jigi spiss ilmentat illi id-decizjonijiet mogħtija mit-tribunali bhal ma' hu dak in dizamina ma jkunux sufficjentement immotivati u ma jagħtux ir-raguni li wassal lil gudikant għad-decizjoni tieghu.

Illi gie deciz in materia:

“... ghalkemm il-motivazzjoni hi ta' essenza f'kull gudikat, mhux necessarju li din tkun wahda bilfors elaborata, u tista', anzi, tkun wahda skematika, basta li minnha tkun tista' tigi individwata r-raguni li titqiegħed abbazi tad-decizjoni. Ara ad ezempju d-decizjoni fl-ismijiet “Joseph Mercieca -vs- Water Services Corporation”, Appell Inferjuri, 27 ta' Frar, 2009. Irid jingħad illi din l-espressjoni ta' fehma giet, sa recentement hafna, abbraccjata mill-Qorti ta' l-Appell kolleggjali in re: “Frank P. Borg Limited -vs- Joseph Camilleri”, 28 ta' Mejju, 2010;

Għandu jigi osservat illi f'dik l-istess sentenza ta' din il-Qorti kif presjeduta nghad ukoll illi “f'adempiment ta' l-obbligu tal-motivazzjoni l-gudikant mhux tenut li joqghod jagħmel apprezzament singolari tar-rizultanzi kollha processwali jew tal-punti kollha ta' dritt izda sufficjenti li hu jindika l-elementi li fuqhom ikun qiegħed jiffonda d-decizjoni tieghu”.

Maghdud dan, huwa dejjem opportun li jigi mfakkar ukoll il-principju bazilari li l-litigand għandu jingħata raguni ghaliex il-meritu kien qed jigi deciz kif fil-fatt

Kopja Informali ta' Sentenza

gie deciz. “*Dan mhux biss biex tigi assigurata t-trasparenza tal-gudizzju imma ukoll biex tkun tista’ tigi verifikata l-gustizzja tal-gudikat. Id-decizjoni kellha almenu tinvesti l-mertu tat-talbiet kif proposti u l-eccezzonijiet ghalihom*” (“*Kruger Limited -vs- Il-Kummissarju tat-Taxxa fuq il-Valur Mizjud*”, Appell, 13 ta’ Lulju 2001). Fil-fattispeci, allura, ghaliex il-gravam kien qed jigi michud. Decizjoni din li kellha tkun appoggjata minn motivazzjoni adegwata li tipprovdi s-sodisfazzjoni minimu lill-appellant i ghaliex l-Arbitru jkun wasal ghal dak il-konvinciment tieghu; Ma għandu qatt jintilef di vista illi s-sufficjenza u r-razzjonalita` tal-motivazzjoni timplika logikament ir-raffront bejn ir-raguni tad-decizjoni u rrizultanzi probatorji. Ara f’dan is-sens id-decizjonijiet ta’ din il-Qorti flismijiet “*Anthony Galdes Giappone -vs- Direttur tas-Sigurta` Socjali*”, 9 ta’ Jannar, 2009 u “*Mary Bonavia -vs- Direttur tas-Sigurta` Socjali*”, 30 ta’ Jannar, 2009¹;

Illi din il-Qorti tikkondividbi shiħi dan l-insenjament gudizzjarju. Jingħad illi l-Arbitru laqa’ l-appell ta’ Donna Ohayon abbażi tal-motivazzjoni singolari li tghid hekk: ‘*L-Arbitru wara li sema’ lill-appellant u l-Avukata tagħha u ħa konjizzjoni tal-ahħar sottomissionijiet tad-Dipartiment dwar ir-registrazzjoni tal-minuri mad-Dipartiment tal-Edukzzjoni, hu tal-fehma illi l-verżjoni mogħtija mill-appellant hija kredibbli u għalhekk dan l-appell għandu jiġi michud.*’

Din il-Qorti tosserva illi ġaladbarba hemm verżjoni waħda mogħtija quddiem l-Arbitru, u cioe l-iskrittura datata 10 ta’ Marzu 2014, mibgħuta mill-benefiċjarja lill-uffiċju tal-Arbitru, allura jista’ jingħad illi l-Arbitru kien qiegħed jirreferi għal dak id-dokument meta fid-deċiżjoni tiegħi isemmi l-verżjoni mogħtija mill-appellant.

¹ 29 ta’ April, 2015, Appell Civili Numru. 4/2014, George Borg Vs Direttur tas-Sigurta Soċjali, liema sentenza irreferiet għas-sentenza Ronnie Gauci vs Direttur għas-Sigurta Socjali (App.Inf. 06/10/2010)

Pero jiġi osservat illi l-Arbitru ma jagħtix il-motivazzjoni li wasslitu għall-konklużjoni tiegħu u b'hekk, il-vot tal-ligi, u čioe l-artikolu 218 tal-Kap 12, sabiex id-decizjoni titqies wahda valida, mhux sodisfatt. Illi dan huwa mehtieg sabiex kwalunkwe gudizzju ikun trasparenti u sabiex il-parti sokkombenti għal tali gudizzju ikollha kif huwa dritt tagħha il-mottiv fattwali u legali li wassal għal tali decizjoni².

Kull sentenza tirrikjedi li tkun sostenuta minn motivazzjoni. Motivazzjoni din li kellha tkun tali li fil-minimu tissodisfa fuq kollox lill-partijiet in kawza fuq il-korrettezza fattwali u guridika tar-ragunijiet li wasslu għad-decizjoni” Gordon Agius -vs- Avukat Generali et”, Appell, 20 ta’ Dicembru, 2000. Jigifieri, anke jekk mhux elaborata, il-motivazzjoni riedet tkun wahda adegwata, ko-erenti u, almenu, sorretta minn iter ta’ hsieb intelligibbli. Ĝie ritenut ukoll illi “il-process tal-gustizzja huwa fin u delikat, li rarament ikollu success meta wieħed jagħzel li jimxi fit-triq il-qasira biex jasal malajr. Min hu mghobbi bir-responsabilità` tal-gudizzju ma jistax jiehu short cut fejn il-gustizzja ma tkunx tippermettilu li jagħmel dan. Diversament l-effett kumulattiv jista’ jkun li tintilef il-kredibilità`, b’gudikati li ma jkunux motivati sewwa u b’hekk issir hsara kbira lill-amministrazzjoni tal-gustizzja” - Michael Gatt -vs- L’Awtorita` ta’ l-Ippjanar”, 19 ta’ Novembru, 2001³.

Għal motivi kollha premessi din il-Qorti qegħda tilqa’ l-aggravju tad-Direttur tas-Sigurta Soċjali u konsegwentement tannulla s-sentenza appellata.

²(Appell Civili Numru. 21/2012 ALOYSIA FAVA Vs DIRETTUR TAS-SIGURTA SOCJALI 16 ta’ Dicembru, 2014)

³ Anna Maria Cavallari Vs Direttur tas-Sigurta` Socjali tal-25 ta’ Frar, 2015 Appell Civili Numru. 4/2012

Kopja Informali ta' Sentenza

Tirrimanda l-atti lura lill-Arbitru ghal decizjoni motivata skond il-ligi.

L-ispejjez relattivi ta' dan l-appell jibqghu bla taxxa bejn il-partijiet.

< Sentenza Finali >

-----TMIEM-----